

ஸ்ரீ:

ஸ்ரீமதே நிகமாந்தமஹாதேஸிகாய நம:

ஸ்ரீமாந் வேங்கடநாதார்ய: கவிதார்க்கிககேஸரீ |
வேதாந்தாசார்யவர்யோ மே ஸந்நிதத்தாம் ஸதா ஹ்ருதி ||

ராஜகோபாலதாஸன் அருளிச்செய்த

|| இறுதியின் சுருதி ||
(சரம ஸ்லோகம்)

This document has been prepared by*

Sunder Kidambi

with the blessings of

ஸ்ரீ ரங்கராமாநுஜ மஹாதேஸிகன்

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ இறுதியின் சுருதி ॥ (சரம ஸ்லோகம்)

ஸர்வ தர்மாந் பரித்யஜ்ய-பொருள்

இயலா நிலையால் மனமிகழ்ந்து*
அத்தால் மற்றை நாடாது*
முயலா நெறியை முறித்து*
நெஞ்சம் வேறங்கம் தேடாது*
மலையாது மற்று பற்று அற்று*
கலவாது வழிநின்று கலங்காது*
அழியாது ஆசிரியன் இயம்பினனே*
இகழாது மறையென இவ்வாறு (1)

மாம்-பொருள்

திருமால் குறையறியா இறையாய்*
திருமதுரையில் தாம் இறங்கி*
அருளால் அறங்காக்க தூதனாய்*
அவனியின் சுமைக்காக இரங்கி*
மருளால் மருண்ட பார்த்தன்தேரில்*
பாகனாய் மன்னன் தேற்றி*
தருவாய் அடிமைக்கு திருமேனியைத்*
தாம் என்று தொட்டுக் காட்டி (2)

ஏகம்-பொருள்

துறை அரு தானும் வேறாய்*
ஆறும் பேறும் தாமே ஈந்து*
நெறியெல்லாம் பலன் ஒன்றாய்*
நம்பரத்தை இனித் தான் சுமந்து*
மற்று ஒன்றும் வேண்டாம் என*

மகிழும் திருமகள் நாதனையே*
மனமே அறிந்தாய் நீ இன்று*
ஏகமெனும் ஒரு சொல்லாலே (3)

சரணம்- பொருள்

உனக்கு ஏதுசுமை இனியென*
தமக்கு இனியவனான் என்னை*
உமக்கு பணி செய்ய திருத்தி*
அருளிய அருங் குணங்களையும்*
சுடும் கடலில் சுழன்றமிழ்ந்த எம்மை*
மீட்டிக் காட்டிய நல் வழியும்*
தன்னையே தரும் தனியிறையாய்*
வேராய் ஓர் ஆறாகி நின்றாயே (4)

வ்ரஜ-பொருள்

மறத்தால் மறுத்த மறுமைப்
பயனால்* மனம் வெறுத்து*
அறத்தால் பிறழாது* அதன்
வழியே நடந்து* உறுதியுடன்
ஒருக்கால் தஞ்சமென* உம்
பொருளை உமக்கே தந்துயர்ந்து*
தரத்தால் அடைவிக்கும் அடிகளை*
அடைவோமே நாம் உணர்ந்து (5)

அகம்-பொருள்

மறை நானே! அருள் சுரை நானே!
காக்கும் இறையும் நானே!*
வானவருடன் மானிடனாய் புவியில்
தோன்றும் சுவை நானே!*
அறியாருக்கு அறிவு நிதிநானே!

கதி நானே! உமக்கு பதி நானே! *
நிலை நானே! அறிவாய் * நான்
என்றவனும் திருநாரணன் தானே! (6)

த்வா-பொருள்

அரணிலா அடையெனக் காட்டிய
அடிகளை * உம்மறிவாலே யாம் பற்றி *
துணையிலா பெரு நிலையென *
தனிமையின் இனிமை போற்றி *
மூலத்திலும் முடியோன் முன்னிலும் *
முன் அமர்ந்த முழு முதல்வா *
உன் சீலமென்ன! சிறியேன் எம்மை *
அடைக்கலமாய் ஆக்கி அருளினாயே (7)

ஸர்வ பாபேப்ய:-பொருள்

காணா இருளோ கவரா பொருளோ *
தீரா காதோ தணியா சூடோ *
தாரா நெஞ்சோ தாங்கா நஞ்சோ *
தாளா நரகோ மீளா பிறப்போ *
விளங்காது வினையனைத்தும் விலக்கி *
வீட்டை காட்டி விடுவிக்கும் *
தயங்காது நின்தாளில் அடையும்
சுகமே * என்றும் எமக்கு நிலைக்கும் (8)

மோக்ஷயிஷ்யாமி-பொருள்

தருவாய் வினை விடுத்து *
வீடு நான் கேட்கும்போது *
விரைவாய் இன்றே இல்லை *
நாளையென விரும்பும் போது *
அளித்து அழைப்பாய் உயரே *

உமக்கே குற்றேவல் செய்ய*
களித்து இருப்பார் வந்தார்*
அவரோடு சேர்ந்து யானுய்ய (9)

மா சுச:-பொருள்

அமிழ்ந்து ஆழ்கடலில் அறிவில்லா*
அடிமை இணையடிகள் அடைய*
நெகிழ்ந்து பிறவி வேண்டாவென*
பொருந்தி பிரியா உறவுகாட்டி*
வினைதிருத்தி தகவால் காத்து*
திண்மதியுடன் துய்யநிலை ஏற்றி*
எமை வருத்தி வாடும் சோகம்*
தவிர்த்து வாழ்விப்பாய் வள்ளலே (10)

பலன்

பக்திக்கு உறுப்பாம் கருமமும்
ஞானமும்* முதலிலவை சொல்லி*
சக்தியிலா மாந்தருக்கு உயர்த்தி
ப்ரபத்தியென* மற்ற களை தள்ளி*
தீயினில் தூசாய் மாசு நீக்கி*
வேண்டும் அன்றே வான் அளிக்கும்*
மறை மொழிந்த சீமாதவன்தாளே*
சரண் என்றே மனம் களிக்கும் (11)